



# ನನಗೂ ಜ್ಯೂಸು ಕೊಡಿ

■ ತಮ್ಮಣ್ಣ ಬೀಗಾರ

ಕಲೆ: ಸಂತೋಷ್ ಸಸಿಹಿತ್ತು



**ಶಂ**ಕರ ಮತ್ತು ಗಿರಿ ಎಲ್ಲರೂ ಆಟವಾಡುತ್ತಿರುವುದನ್ನು ನೋಡುತ್ತಾ ನಿಂತಿದ್ದರು. ಕೆಲವರು ಕಬಡ್ಡಿ ಆಟದಲ್ಲಿ ತಲ್ಲೀನರಾಗಿದ್ದರು. ಯಾವಾಗಲೂ ಆಟ ಆಡಿಸಲು ಬರದ ಹನುಮಂತ ಸರ್ ಆಟದ ಗ್ರೌಂಡಿಗೆ ಬಂದುಬಿಟ್ಟಿದ್ದರು. ಅವರು ಕಬಡ್ಡಿ ಆಟಗಾರರಿಗೆ ಜಿಗಿದು ಬಿದ್ದ ಹಾಗೆ ಮಾಡಿ ಕೈ ಹಿಡಿದು, ಕಾಲು ಹಿಡಿದು ತೋರಿಸುತ್ತಿದ್ದರೆ ಶಂಕರ ಮತ್ತು ಗಿರಿ ಅವರ ಹೊಟ್ಟೆ ಅಲುಗಾಡುವುದನ್ನು ನೋಡಿ ಸಣ್ಣಗೆ ನಗೆಯಾಡುತ್ತಿದ್ದರು. 'ಮುಂದಿನ ವಾರ ಪಂದ್ಯಾಟ ಇದೆಯಂತೆ ಅದಕ್ಕೇ ಆಟವಾಡಿಸುತ್ತಿದ್ದಾರೆ. ನಾವು ನಾಲ್ಕನೇ ತರಗತಿಯವರು ನಮ್ಮನ್ನು ಪಂದ್ಯಾಟಕ್ಕೆ ಸೇರಿಸಿಕೊಳ್ಳುವುದಿಲ್ಲ. ಹಾಗಾಗಿ ನಮ್ಮನ್ನು ಆಡಿಸುವವರೇ ಇಲ್ಲ' ಎಂದ ಗಿರಿ. 'ಅಲ್ಲಿ ನೋಡು ಹೆಣ್ಣು ಮಕ್ಕಳು ಚೆಂಡು ಎಸೆಯುವ ಆಟ ಆಡುತ್ತಿದ್ದಾರೆ. ನನಗೂ ಆ ದೊಡ್ಡ ಚೆಂಡಿನೊಂದಿಗೆ ಆಡಬೇಕು ಅನಿಸುತ್ತದೆ' ಎಂದ ಶಂಕರ. 'ಆದರೆ ಪಂದ್ಯಾಟ ಮುಗಿಯುವವರೆಗೆ ನಮ್ಮ ಕೈಗೆ ಚೆಂಡು ಸಿಗುವುದಿಲ್ಲ. ಪಂದ್ಯಾಟ ಮುಗಿದ ಮೇಲಾದರೂ ನಾನು ಆ ಚೆಂಡನ್ನು ಹೇಗಾದರೂ ಮಾಡಿ ಆಡಲೇಬೇಕು' ಎಂದ ಶಂಕರ.

ಅಷ್ಟರಲ್ಲಿ ಹೆಡ್ ಮಾಸ್ಟರ್ ಸರ್ ಆ ಕಡೆಯಿಂದ ಬಂದರು. 'ಏನು ಮಾಡುತ್ತಾ ಇದ್ದೀರಿ ಜೋಡಿ ಕಿಲಾಡಿ' ಎಂದು ಶಂಕರನ ಬೆನ್ನಿಗೆ ಹಗುರವಾಗಿ ಗುದ್ದಿದರು. 'ಏನೂ ಇಲ್ಲ ಸರ್' ಎಂದ ಶಂಕರ. 'ನೀವು ಓಗೆ ನಿಂತಿದ್ದೀರಿ ಎಂದರೆ, ನಿಮ್ಮ ತಲೆಯಲ್ಲಿ ಏನೋ ನಡೆಯುತ್ತಿದೆ' ಎಂದರು ಸರ್. 'ಇಲ್ಲ ಇಲ್ಲ ಸರ್' ಎಂದರು ಇಬ್ಬರೂ ಮುದ್ದಾಗಿ. ಹೌದು, ಶಂಕರ ಮತ್ತು ಗಿರಿ ನಾಲ್ಕನೇ ತರಗತಿಯವರಾದರೂ ಏನೇನೋ ಮಾಡಿ ಎಲ್ಲರಿಗೂ ಪರಿಚಿತರಾಗಿಬಿಟ್ಟಿದ್ದರು. ಕಳೆದ ಜನವರಿ 26ರಂದು ಮೂರು ನಾಲ್ಕು ಜನ ಚಾಕೋಲೇಟ್ ಮಕ್ಕಳಿಗೆ ಹಂಚಿ ಎಂದು ತಂದು ಕೊಟ್ಟಿದ್ದರು. ಸರ್ ಪೂರ್ತಿ ಒಂದೇ ದಿನ ಹಂಚಿ ಖಾಲಿ ಮಾಡುವುದು ಬೇಡ ಎಂದುಕೊಂಡರು. ಆ ದಿನ ಎಲ್ಲರಿಗೂ ಮೂರು ಮೂರು ಚಾಕೋಲೇಟ್ ಹಂಚಿದರು. ಉಳಿದ ಒಂದು ಪ್ಯಾಕೆಟನ್ನು ಇನ್ನೊಂದು ದಿನ ಹಂಚಿದರಾಯಿತು ಎಂದುಕೊಂಡರು. ಅದನ್ನು ತನ್ನ ಟೇಬಲ್ ಡ್ರಾವರ್‌ನಲ್ಲಿ ಹಾಕಿ ಇಟ್ಟಿದ್ದರು. ಇದನ್ನು ಶಂಕರ ಮತ್ತು ಗಿರಿ ನೋಡಿದ್ದರು. ಮರುದಿನ ಶಂಕರ ಮತ್ತು ಗಿರಿ ಬೇಗನೆ ಶಾಲೆಗೆ ಬಂದಿದ್ದರು. ಸರ್ ಶಾಲೆ ಕೀಯನ್ನು ಮೊದಲೇ

ತೆಗೆಯಲು ಮಕ್ಕಳ ಹತ್ತಿರ ಕೊಟ್ಟಿರುತ್ತಾರೆ. ಮಕ್ಕಳು ಬಾಗಿಲು ತೆಗೆದು ಶಾಲಾ ಕೋಣೆಯನ್ನು ಸ್ವಚ್ಛಗೊಳಿಸಿ ಮುಗಿಸುತ್ತಾರೆ. ಹಳ್ಳಿಗಳಲ್ಲಿ ಇದೆಲ್ಲ ಸಾಮಾನ್ಯ. ಶಂಕರ ಮತ್ತು ಗಿರಿ ಹೆಡ್ ಸರ್ ಟೇಬಲ್‌ನಿಂದ ಚಾಕೋಲೇಟ್ ಪ್ಯಾಕೆಟ್ ಹೊರ ತೆಗೆದು ಅದರ ಬಾಯಿ ಬಿಡಿಸಿದರು. ಇಬ್ಬರೂ ಕಿಸೆಯಲ್ಲಿ ಚಾಕೋಲೇಟ್ ತುಂಬಿಕೊಂಡರು. ಅಷ್ಟರಲ್ಲಿ ದೊಡ್ಡ ಹುಡುಗರು ಯಾರೋ ನೋಡಿಬಿಟ್ಟರು. ಚಾಕೋಲೇಟ್ ಪ್ಯಾಕೆಟನ್ನು ಅಲ್ಲಿಯೇ ಬಿಟ್ಟು ಶಂಕರ ಮತ್ತು ಗಿರಿ ಓಡಿದರು. ಉಳಿದ ಚಾಕೋಲೇಟ್ ಡ್ರಾಯರ್ ಸೇರಿತ್ತು. ಈ ಪುಟ್ಟ ಮಕ್ಕಳು ಹೊರಗೆ ಓಡಿದವರು ಎಲ್ಲಾ ತಿಂದು ಮುಗಿಸಿಯೇ ಒಳಗೆ ಬಂದಿದ್ದರು. ಸರ್ ಬಂದಾಗ ವಿಷಯ ಗೊತ್ತಾಗಿ ಶಂಕರ ಮತ್ತು ಗಿರಿಯನ್ನು ಕರೆದರು. 'ಚಾಕೋಲೇಟ್ ಏನು ಮಾಡಿದಿರಿ?' ಎಂದು ಗದರಿಸಿದರು. 'ಕಿಸೆಯನ್ನು ತೋರಿಸಿ' ಅಂದರು. ಗಿರಿ ಸಣ್ಣದಾಗಿ 'ಎಲ್ಲಾ ತಿಂದಾಯಿತು' ಎಂದ. ಅವನು ಹಾಗೆ ಹೇಳುತ್ತಿದ್ದಂತೆ... 'ಇಲ್ಲ ಸರ್, ಸ್ವಲ್ಪ ಇದೆ...' ಎನ್ನುತ್ತಾ ಡ್ರಾಯರ್ ಕಡೆ ಬೆರಳು ತೋರಿಸಿದ ಶಂಕರ. ಇವರನ್ನು ನೋಡಿ ಅಂದು ಸರ್‌ಗೂ